



Danmark kann fáa 190 mia. afturat úr Norðsjónum

Jan Müller

13.02.2014 - 22:10

Oljan.fo

1.400 milliónir tunnur av olju eru framvegis í tí danska partinum av Norðsjónum. Tað svarar til 40 prosent av tí olju og tí gassi, sum danir hava fingið úr Norðsjónum síðani 1972, og kann geva danska ríkiskassanum heilar 190 milliardir krónur. Men vøxturin kemur ikki av sær sjálvum, og treytin er, at bæði samfelagið og oljuvinnan bróta upp ermar nú, skulu tey fá sum mest burturúr.

Tey nýggju og hugaligu tøluni standa í frágreiðingini ”Potentialet i Nordsøen - Realisering gennem tre vækstmotorer”, sum Quartz+Co. hevur skrivað eftir áheitan frá Olie Gas Danmark.

-Í áratíggju hefur Norðsjógvurin verið við til at skapa vælferð, vøkstur og arbeiðspláss. Nú vísir frágreiðingin hjá okkum, at tað er gjørligt at fáa eina munagóða stóra nøgd av olju og gassi upp úr Norðsjónum. Tora vit at hugsa eitt sindur ørvísið og at bróta upp emmar, so kann Norðsjógvurin halda fram at veita samfelagnum tað sama munagóða íkastið í mong ár afturat, sigur Martin Næsby, stjóri í Olie Gas Danmark.

Gongd á vøksturin

Sambært frágreiðingini skulu trý stig takast: Tað fyrsta er at leggja størri dent á at finna meiri olju, í øðrum lagi ræður um at økja framleiðsluna í smáum og illa atkomiligum leiðum, sum ikki eru gagnnýttar til fulnar, og í triðja skal stórir dentur leggjast á at menna nýggja tøkni fyri at fáa meiri enn meðal t.v.s. meiri enn 28 prosent av oljuni upp.

Niðurstøðan er, at verða hesi tiltøkini sett í verk, kann tað bera í sær, at danski ríkiskassin fær 190 milliardir krónur burturúr, um helmingurin av potetialinum fæst burturúr.

Stjórnin í Keyptmannahavn hevur boðað frá, at hon vil hava eina langtrøkkandi strategi fyri at fáa sum mest burturt úr gassinum og oljuni í Norðsjónum. Í Olie Gas Danmark eru tey til reiðar at fara undir samskipti við stjórnina um framtíðina í Norðsjónum, sigur Martin Næsby.

Frágreiðingin hjá Quartz+Co kemur við fleiri tilmælum, sum kunnu takast við í tingingarnar um eina nýggja strategi. Eitt nú verður mælt til, at tað verður meiri einfalt hjá feløgum at fáa kanningarloyvi í Norðsjónum, so mannagongdin verður smidligari, tí tað fer helst at økja kanningarvirksemið. Eisini er uppskot um, hvussu feløgini kunnu menna samstarvið sínamillum, tí á tann hátt kunnu tey avmarka útreiðslurnar av at útvinna ta oljuna og tað gassið, sum er eftir.

Stjórnin fer ikki at liggja á boðunum. Tvørturímóti er Rasmus Helveg Petersen, orkumálaráðharri, longu farin undir arbeiðið, sum skal enda við einari nýggjari strategi fyri tann danska olju- og gassídnaðin í Norðsjónum, skrivar Børsen